

Füzulinin Azərbaycan-türk divanında qitə janrı

Ataəmi Mirzəyev
Filologiya elmləri doktoru
AMEA Nizami Gəncəvi adına Ədəbiyyat İnstitutu
E-mail: ataemi@rambler.ru

Annotasiya. Böyük Azərbaycan şairi Məhəmməd Füzulini (1494-1556) bütün türk dünyasında sevdiren və məşhurlaşdıran ana dilində yazdığı divandır. Şairin divanında, demək olar ki, lirik şeirin bütün janrlarında yazılmış nümunələr vardır. Məlumdur ki, Füzuli, hər şeydən əvvəl, qəzəl ustası kimi tanınır. Şairin qəzəlləri öz lirizmi, fikir, hiss və düşüncələrin bənzərsiz ifadəsi ilə tanınaraq sevilir. Füzulinin divanında qəzəllərlə yanaşı, qitə janrında qələmə alınmış örnəklər də ayrıca yer tutur. Füzulinin qitələri məzmun, forma və sənətkarlıq baxımından diqqəti çəkir. Şair ənənəyə uyğun olaraq qitələrində təxəllüsdən istifadə etməmiş, həmin janrın həcmcə müxtəlif nümunələrini qələmə almışdır. Füzulinin qitələri mövzusunə görə də zəngin və rəngarəngdir. Onlar məzmunca zəngin olub, ictimai, əxlaqi-tərbiyəvi, nəsihətamiz, insan xarakteri, şeir-sənət və digər məsələləri əhatə edir. Məqalədə şairin qitələri qeyd olunan cəhətlərlə yanaşı, qafiyə, rədif, forma və vəzn xüsusiyyətləri baxımından da tədqiqatə cəlb edilir, Füzuli qitələrinin özünəməxsusluğu ilə diqqət çəkdiyi göstərilir.

Açar sözlər: Füzuli, janr, qitə, beyt, qafiyə, vəzn

Məqalə tarixçəsi: göndərilib – 09.04.2024; qəbul edilib – 22.04.2024

Gita genre in Azerbaijani-Turkish Diwan by Fuzuli

Ataəmi Mirzəyev
Doctor of Philological Sciences
Institute of Literature named after Nizami Ganjavi of ANAS
E-mail: ataemi@rambler.ru

Abstract. The great Azerbaijani poet Mahammad Fuzuli (1494-1556) is very popular in the Turkish world and the reason for this is a *diwan* written by him in his native language. In the *diwan* by poet, there are works written in all genres of lyrical poem. It is known that Fuzuli is known as a ghazal master. Poet's *ghazals* are best known and beloved for its unique expression of lyricism, opinion, sense and thoughts. In addition to *ghazals*, examples written in the *gita* genre also have an extensive coverage in Fuzuli's *diwan*. Fuzuli's *gitas* (an Arabic word, it means section, part) attract attention in terms of content, form, and artistry. The poet did not use a pseudonym in his *gitas* and wrote many different examples of this genre. Fuzuli's *gitas* are rich and multifaceted in terms of theme. They are rich in content, and covers the social, moral-educational, exhortative, human character, poetry-art and other issues. Fuzuli's *gitas* in addition to the aforementioned aspects, is studied in

terms of features such as rhyme, radif, form and measure. It is mentioned that Fuzuli's gitas was unique.

Keywords: Fuzuli, genre, gita, verse, rhyme, measure

Article history: received – 09.04.2024; accepted – 22.04.2024

Giriş / Introduction

Divan ədəbiyyatında işlək olan janrlardan biri də qitədir. Ərəbcə *parça*, *hissə*, *qisim* anlamlarını bildirən qitə bir ədəbiyyat termini olaraq iki və ya iki beytdən uzun, mətlə və məxləs beyti olmayan nəzm ölçüsünün adıdır [8, s.73]. Qəzəl və qəsidədən fərqli olaraq, qitələrdə birinci beyti təşkil edən misralar bir-biri ilə qafiyələnmir. Onun beytlərinin ilk misrası sərbəst, ikinci misraları isə həmqafiyə olur: *ab*, *cb*, *çb*, *db*, Qitələrdə şairin təxəllüsü, demək olar ki, işlənmir. Divan şeirində daha çox iki beytdən ibarət qitələr yazılsa da, beytləri sayca çox olan qitələr də vardır. Həcmi iki beytdən çox olan qitələrə *qiteyi-kəbirə* deyilir. *Qiteyi-kəbirə* sözlük anlamı etibarilə *böyük*, *uzun qitə* mənasına uyğun gəlir [1, s.61]. Uzun qitələri qəsidələrdən ayıran əsas xüsusiyyət onlarda mətlə və məxləs beytlərinin olmamasıdır. Yığcam, dərin məna ifadə edən və hər biri müstəqil əsər kimi dəyərləndirilə bilən qitələrin mövzusu olduqca çeşidli və rəngarəngdir. Mövzu baxımından ictimai-siyasi, əxlaqi-tərbiyəvi, fəlsəfi fikirləri, dostluq, insan xarakteri ilə bağlı müxtəlif məzmunları özündə birləşdirən qitələrdə əbcəd hesabı ilə verilən maddeyi-tarixlərə də çox rast gəlinir.

Klassik şairlər divan tərtib edərkən qəsidə və qəzəllərdən sonra öz qitələrini də “Müqəttəat” başlığı ilə divanlarına daxil etmişlər. Bu baxımdan anadilli ədəbiyyatımızda Qazi Bühranəddin, İmadəddin Nəsimi, Nemətullah Kişvəri divanlarında qitə janrına aid heç bir nümunəyə rast gəlməsək də, Şah İsmayıl Xətayinin divanında bir qitə nümunəsi vardır. Füzulidən başlayaraq divan şeirimizdə qitə janrında yazılmış nümunələr çoxalmağa başlayır. Məsihi Təbrizi, Süruri, Ruhi Bağdadi və digər sənətkarların divanlarında da qitələr vardır.

Əsas hissə / Main part

Məhəmməd Füzulinin (1494-1556) anadilli divanında digər klassik şeir janrları ilə yanaşı, qitələr də xüsusi yer alır. Şairin Azərbaycan-türk divanında 42 qitə vardır. Akademik Həmid Araslı tərəfindən tərtib edilən Füzuli əsərlərinin bütün nəşrlərinin birinci cildində “Qitələr” başlığı altında 42 qitə verilmişdir [3, s.353-364; 5, s.371-382; 6, s.351-362]. Eləcə də Türkiyədə Füzulinin türkcə divanının son elmi-tənqidi mətnində “Müqəttəat” adlı bölmə də 42 qitə daxildir [2, s.715-744]. Ümumilikdə, Füzulinin divanı ilə yanaşı, ona yazılan dibaçədə, müəmmalarında, eləcə də “Tərcümeyi-Hədisi-ərbəin” və “Hədiqətüs-süəda” əsərlərində də qitələr vardır. Burada konkret olaraq şairin ana dilində yazdığı divana daxil olan qitələr haqqında bəhs ediləcəkdir.

Klassik şairlər divan tərtib edərkən qəsidə və qəzəllərdən sonra öz qitələrini də “Müqəttəat” başlığı ilə divanlarına daxil etmişlər. Bu baxımdan anadilli ədəbiyyatımızda Qazi Bühranəddin, İmadəddin Nəsimi, Nemətullah Kişvəri divanlarında qitə janrına aid heç bir nümunəyə rast gəlməsək də, Şah İsmayıl Xətayinin divanında bir qitə nümunəsi vardır. Füzulidən başlayaraq divan şeirimizdə qitə janrında yazılmış nümunələr çoxalmağa başlayır.

Öncə qeyd edildiyi kimi, qitə janrında qələmə alınan nümunələrdə təxəllüs işlətmək səciyyəvi olmadığından, Füzulinin qitələrində də təxəllüsdən istifadə edilməmişdir. Füzulinin qitələri mövzusunə görə zəngin və rəngarəng olub, ictimai, əxlaqi-tərbiyəvi, nəsihətamiz, insan xarakteri, şeir-sənət və digər məsələlərlə bağlı müxtəlif məzmunlu nümunələri əhatə edir.

Füzulinin yaradıcılığı ilə tanışlıqdan məlumdur ki, şair hər şeyin səbəbini, başlanğıcını, əsasını, mənasını eşqdə görmüşdür. Sanki elmlə eşqi tərəziyə qoyan Füzuli tərəzinin eşq olan gözünün daha ağır gəldiyini bildirərək qitələrinin birində yazır:

*Elm kəsbilə rütbəyi-rif'ət
Arizuyi-mühal imiş ancaq.
Eşq imiş hər nə var aləmdə,
Elm bir qiylü qal imiş ancaq.* [6, s.354]

Şairin qənaətinə görə, elm öyrənməklə, bilik əldə etməklə yüksək rütbə mümkün olmayan bir arzu imiş, aləmdə nə varsa, eşq imiş, elm ancaq hay-küy imiş. Səlim Rəfiq Rəfioğlu şairin yaradıcılığında eşq məsələsinə toxunaraq yazır: “Füzulinin şeirlərində eşqin bütün təcəllisinə və bütün motivlərinə təsadüf etmək mümkündür. O, eşqi sistemləşdirməkdən ziyadə tərənnüm etmişdir. Fəqət bu tərənnüm şairdəki xüsusiyyət və səmimiyyətin bariz ifadələri ilə doludur. Füzulinin həyatı, ümumiyyətlə, eşq havası içində keçmiş və həmişə-həmişə daima eşqdən bəhs etmişdir” [7, s.248]. Bu baxımdan şairin yuxarıda verilən qitəsi də təsadüfi sayılmamalıdır.

Füzuli öz qitələrində, əsasən, müxtəlif ictimai problemlər haqqında olan qənaətlərini qələmə almışdır. Şairin qitələrinin hər biri, demək olar ki, konkret bir bədii obyektə müraciətlə yazılmaqla çeşidli məzmun əhatəsinə malikdir. Müəllifin mövzu olaraq seçdiyi öyüd, nəsihət və məsləhətlər indinin özündə də öz aktuallığını qoruyub saxlamaqdadır. Füzulinin müəllimə müraciətlə yazılan qitəsi bu baxımdan səciyyəvi sayılır:

*Ey müəllim, aləti-təzvir dir əşrərə elm,
Qılma əhli-məkrə tə'limi-məarif zinhar!
Hiylə üçün elm tə'limin qılan müfsidlərə,
Qətl-i-am üçün verər cəlladə tiği-abdar.
Hər nə təzvir etsə əhli-cəhl ona olmaz səbat,
Məkr-i-əhli-elmdir, əsli-fəsad-i-ruzigar.* [6, s.353-354]

Şair təqdim olunan bu qitədə müəllimə xitabən bildirir ki, elm pis adamlar əlində fırıldaqçılıq aləti olduğundan hiyləgər adamlara savad öyrətməkdən çəkin. Fitnə-fəsad törədənələrə hiylə üçün elm öyrədən ümumi qırğın üçün cəlladın əlinə sıyrılmış qılınc verir. Cahillər hər nə fırıldaq işlətsələr də, onun möhkəmliyi (gücü) olmaz. Dünyada olan fitnə-fəsad elm adamlarının hiyləsindən yaranar.

Füzulinin var-dövlət hərisi olan insanlara ünvanlanmış aşağıdakı qitəsi də nəsihətamiz məzmunu ilə seçilir:

*Ey ki, əndişeyi-mal ilə sərəsimə olub,
Dünü gün dəhrdə aşüftə keçər əhvalın.
Cəm'i-mal eylədigin rahat üçündür, əmma
Rahətin əksik olur, hər necə artar malın.
Mal çox etmə, həzər eylə əzabından kim,
Rənci artar, ağır olduqca yükü həmmalın.* [6, s.354]

Şair qitədə var-dövlət, sərvət düşkünü olan kəsə müraciət edərək xatırlatmaq istəyir ki, var-dövlət fikri ilə sərəsim olanın əhvalı həyatda gecə-gündüz həyəcan içində keçər. Sənin mal-dövlət yığmağın rahatlığın üçün olsa da, malın artıqca rahatlığın da azalar. Çox mal yığmaq əzabından çəkin. Çünki hammalın yükü çox olduqca əziyyəti də artar.

Füzulinin az qala, xalq arasında məsələ çevrilmiş “*Cənnəti almaq olmaz ağça ilə*” və “*Girmək olmaz behiştə rüşvət ilə*” misralarının daxil olduğu aşağıdakı qitə də diqqətəlayiqdir:

*Zülm ilə ağçalar alıb, zalim
Eylər ən'am xəlqə minnət ilə.
Bilməz onu kim, etdiyi zülmə
Görəcəkdir cəza məzəllət ilə.
Müddəası bu kim, rizayi-ilah
Ona hasil ola bu adət ilə.
Cənnəti almaq olmaz ağça ilə,
Girmək olmaz behiştə rüşvət ilə. [6, s.356]*

Şairə görə, zalım zülm yolu tutmaqla aldığı puldan xalqa minnətlə hədiyyələr verir. Amma onu da bilmir ki, etdiyi zülmə görə zəlilliklə cəza görəcəkdir. Həmin kəsin iddiası budur ki, bu adətlə ona Allahın məmnunluğu hasil olsun. Ancaq o unudur ki, cənnəti pul ilə almaq, behiştə rüşvətlə girmək olmaz. Füzuli bu qitəsində bildirmək istəyir ki, zülm ilə deyil, halallıqla qazanılan puldan başqalarına hədiyyə verməklə Allahın rızasını qazanmaq və cənnətə girmək mümkündür.

Füzuli aşağıdakı qitəsində isə özü ilə sərvət düşkünün biri arasında müqayisə apararaq yazır:

*Sərfi-nəqdi-ömr edib mən kəsbi-irfan etmişəm,
Əhli-dünya həm kəməli-cəhl ilə təhsili-mal.
Dəhr bir bazardır, hər kim mətain ərz edər:
Əhli-dünya – simü zər, əhli-hünər – fəzlü kəmal.
Kim ki, məndən nəf' bulmaz, istəmədən nəf'in onun,
Ol ki, yox nəf'im ona, nəf'in mənə olmaz həlal.
İstəmədən nadan mənə gər versə gənci-simü zər
Kim, əvəzsiz malə nadandan təsərrüfdür vəbal. [6, s.357]*

Şairin qənaəti belədir ki, mən ömrümün nəqdini (varını) sərf edərək irfan qazanmışam. Dünyapərəst isə cahilliklə mal yığmışdır. Dünya bir bazardır ki, hər kəs öz mətəhin (malın – varın) göstərir: dünyapərəst (var-dövlət hərisi) qızıl-gümüş, hünər əhli isə ağıl və kamal. Kim ki məndən fayda tapmaz, onun faydasını istəmirəm. O adama ki mənim faydam yoxdur, onun xeyri mənə həlal olmaz. Əgər nadan mənə qızıl-gümüş xəzinəsi versə, istəmərim, çünki nadandan əvəzsiz mala sahib olmaq günahdır. Beləliklə, Füzuli nadan adamdan uzaq durmağı üstün tutaraq bildirmək istəyir ki, nadan adamın malının əvəzini ancaq nadanlar verə bilər.

Füzulinin aşağıda təqdim olunan qitəsi də öncə haqqında danışılan qitənin davamı kimi özünü göstərir:

*Eyləyib nadanə ərzi-fəzlü izhari-hünər,
Şərmsar etmək, əta ummaq, nədir zülmi-sərih!
Sən bilirsən, mücmələ, ondan nə alırsan, vəli
Bilməz ol kim, aldığı səndən həsəndir, ya qəbih.
Zahirən satmaq hünər, almaq əta bir bey'dir,
Tifldir nadan, buyurmaz şə'r' onun bey'in səhih. [6, s.357]*

Nadana fəzilət göstərərək hünər bildirmək, (onu) utandırmaq, (ondan) bəxşiş ummaq açıq-aşkar zülmüdür. Sözün qısa, sən bilirsən ki, ondan nə alırsan, amma o bilməz ki, səndən aldığı

gözüldür, ya çirkin. Zahirən, satmaq hünərdir, bəxşiş almaq alverdir. Nadan bir uşaq olduğu üçün şəriət onun alverini doğru saymaz. Göründüyü kimi, Füzuli nəinki nadan adamla yaxınlıq etməyi, hətta onunla alış-veriş etməyi də düzgün hesab etmir.

Füzuli aşağıdakı qitəsində isə insan xarakterini səciyyələndirən xüsusiyyətləri, bilavasitə, genetik amillərlə bağlayır:

*Hər kimin var isə zatında şərərət küfrü,
İstilahatı-ülum ilə müsəlman olmaz.
Gər qara daşı qızıl qan ilə rəngin edəsən,
Təb'ə təğyir verib, lə'li-Bədəxşan olmaz.
Eyləsən tutiyə tə'lim ədayi-kəlimat,
Nitqi insan olur, əmma özü insan olmaz.
Hər uzun boylu, şücaət edə bilməz də'va,
Hər ağac kim boy ata, sərv-i-xuraman olmaz. [6, s.357]*

Hər kimin zatında (fitrətində, əslində) yamanlıq küfrü varsa, o, elmi terminlər vasitəsilə (elm öyrənməklə) müsəlman olmaz. Əgər qara daşı qızıl (qırmızı) qanla rəngləsən, təbiətini (xassəsini) dəyişib Bədəxşan ləlinə çevrilməz. Müəllif bu məqamda nitqlə təfəkkürün bağlılığına da işarə edərək yazır: tutuquşuya sözləri tələffüz etmək qaydası öyrətsən, sözləri insan nitqi olar, amma özü insan olmaz. Hər ucaboylu şücaət göstərib vuruşa bilməz, hər boy atan ağac nazla yeriyan sərv ağacı olmaz. Göründüyü kimi, Füzuli burada hər şeyin zahirî görünüşü ilə daxili aləminin (əslinin) eyniyyət təşkil etmədiyini vurğulayaraq daxili (həqiqi) saflığa, gözəlliyə üstünlük verir.

Füzuli başqa bir qitəsində isə övlad tərbiyəsində uşağın zəhmətə alışmasının xüsusi rolu olduğunu vurğulayaraq xacəyə müraciətlə yazır:

*Ey xacə, gər qulundan oğulluq murad isə,
Şəfqət gözilə bax ona daim oğul kimi.
Vər oğlunu dilərsən ola sahibi-ədab,
Əlbəttə, eylə zillətə mö'tad qul kimi. [6, s.358]*

Ey xacə, əgər qulundan oğulluq görmək istəyin varsa, ona həmişə oğlun kimi şəfqət (səmimi sevgi) gözü ilə bax. Yaxud oğlunun ədəb sahibi olmağını arzulayırsansa, əlbəttə, onun qul kimi zillətə (zəhmətə) alışmasına çalış. Beləliklə, Füzuli bu qitədə tərbiyə işində övladın zəhmətə alışmasına önəm verir.

Şairin “Padşahi-mülk...” qitəsi həm həcminə, həm də ifadə etdiyi fikir və məzmun əhatəsinə görə seçilir. Müəllif burada iki obrazı – hökmdar və şairi qarşılaşdırır. Ölkənin padşahı dinar və dirhəm (qızıl və gümüş pul) rüşvət verərək başqa bir ölkəni tutmaq üçün qoşun hazırlayır. Padşah yüz fitnə-fəsad yolu ilə elə bir ölkə alır ki, ora əmin-amanlıqdan və sabitlikdən uzaqdır. Fələyin gedişatı bir inqilab (çevriliş) göstərən kimi, padşahın həm özü, həm qoşunu, həm də ölkəsi məhv olur:

*Padişahi-mülk, dinarü dirəm rüşvət verib,
Fəthi-kişvər qılmağa eylər mühəyya ləşkəri.
Yüz fəsadü fitnə təhrikilə bir kişvər alır,
Ol dəxi asari-əmnü istiqamətdən bəri.
Göstərən saətdə dövrani-fələk bir inqilab,
Həm özü fani olur, həm ləşkəri, həm kişvəri. [6, s.360]*

Sonrakı hissədə isə ölkə padşahından tamamilə fərqlənən, onun əksi olan bir adamdan – şeir sultanından söhbət gedir. Şair özünü elə bir sultana bənzədir ki, onun sözlərinin faydası taleyinin, bəxtinin zəfərlə başa çatacağını təmin etmişdir:

*Gör nə sultanəm məni-dərviş kim, feyzi-süxən
Eyləmiş iqbalimi asari-nüsrət məzhəri.* [6, s.360]

Şair – lirik qəhrəman hər sözünü elə bir pəhləvana bənzədir ki, Allah yardımını ilə hara getsə, tədriclə dənizi və qurunu tutar. Hara hərəkət etsə, əməkhaqqı, məvacib istəməz, hansı mülkü tutsa, kimsəyə ziyanı dəyməz:

*Hər sözüüm bir pəhlivandır kim, bulub tə'yidi-həq,
Əzm qıldıqda tutar tədric ilə bəhrü bəri.
Qanda kim, əzm etsə, mərsumü məvacib istəməz,
Qansı mülkü tutsa dəgməz kimsəyə şurü şəri.* [6, s.360]

Müəllifə görə, ruzigarın dövr etməsinin bəlası onun sözlərini ayaq altına salmaz, fələyin təkərinin fırlanması da onlara təsir etməz:

*Payimal etməz onu asibi-dövri-ruzigar,
Eyləməz tə'sir ona dövrani-çərxi-çənbəri.* [6, s.361]

Şairin yaratdığı söz sultanının qənaəti belədir ki, dünyadakı sultanlar mənə səxavət təklifi eləməsinlər, başımdakı qənaət tacı mənim üçün yetərlidir, yəni mən əza da qanəyəm:

*Qılmasın dünyadə sultanlar mənə təklifi-cud,
Bəs dürür başımda tövfiqi-qənaət əfsəri.* [6, s.361]

Özünü əbədi, hökmdarları isə ötəri bir heç sayan şair belə hesab edir ki, hər cəhətdən asudə və rahatam; Allah o gündən qorusun ki, dünyada bəqa əhli ruzi üçün fəna əhlinin nöqəri ola:

*Hər cəhətdən fəriğəm, aləmdə haşa kim, ola
Rizq üçün əhli-bəqa, əhli-fənanın çəkəri.* [6, s.361]

Qitənin birinci hissəsində hökmdarın faniliyi (heçliyi) ilə əməllərinin pisliliyini, ikinci hissədə isə şairin söz mülkünün əbədililiyi ilə sözlərinin gözəlliliyini qarşılaşdırən müəllif sonda əbədi və ölməz olana – şairə üstünlük verir.

Füzulinin bir sıra qitələrində şeir sənəti, nəzm və nəsrə bağlı düşüncələrə də yer verilmişdir. Bu baxımdan aşağıdakı qitə diqqəti cəlb edir. Şair qitədə qəzəl janrının qarşısında müəyyən tələblər qoyaraq yazır:

*Oldur gəzəl ki, feyzi onun am olub müdam,
Arayışı-məcəlisi-əhli-qəbul ola.
Virdi-zəbani-əhli-səfavü sürur olub,
Məzmunu zövqəbəxş, səriül-hüsul ola.
Ondan nə sud kim, ola mübhəm ibarəti,
Hər yerdə istimain edənlər məlul ola.* [6, s.357]

Müəllifə görə, əsl qəzəl odur ki, onun faydası daima bütün xalqa çatsın, o hamı tərəfindən qəbul edilən məclislərin bəzəyi olsun. Qəzəl səfa və şadlıq məclisi əhlinin dilinin əzbəri olmaqla yanaşı, onun məzmunu da zövq bəxş edən və tez anlaşılan olsun. O qəzəldən nə fayda ki, sözləri anlaşılmaya, dinləyənləri hər yerdə kədərləndirə.

Füzulinin bu qitəsi məzmunca onun Azərbaycan-türk divanının dibaçəsində olan aşağıdakı nümunə ilə olduqca yaxından səsləşir. Ümumiyyətlə, istər şairin divanı, istərsə də digər əsərləri üzərindəki müşahidələr göstərir ki, bəzən Füzulinin məzmunca bir-birinə yaxın, hətta rədifli eyni olan müxtəlif janrlarda yazılmış əsərləri də vardır. Bu baxımdan aşağıdakı nümunə də təsadüfi sayılmamalıdır:

*Qəzəldür səfabəxşi-əhli-nəzər,
Qəzəldür güli-bustani-hünər.
Gəzali-qəzəl seydi asan degil,
Qəzəl münkiri əhli-irfan degil.
Qəzəl bildirir şairin qüdrətin,
Qəzəl artırır nazimin şöhrətin.
Könül, gərçi aş'arə çox rəsm var,
Qəzəl rəsmi et cümlədən ixtiyar
Ki, hər məhfilin zinətdir qəzəl,
Xirədməndlər sən'ətidir qəzəl.
Qəzəl de ki, məşhurlar-dövrən ola,
Oxumaq da, yazmaq da asan ola. [6, s.30]*

(Sadələşdirilmiş nəsr variantı: *Qəzəl düşüncələrə görə səfalar bəxş edəndir. Qəzəl hünər bağçasının gülüdür. Qəzəl ceyranını ovlamaq asan deyil. Qəzəl irfan əhlinin inkar etdiyi deyil. Qəzəl bildirir şairin qüdrətin, Qəzəl artırır şairin şöhrətin. Könül, indi ki, şeirə çox həvəs var, Qəzəl yazmağa daha çox həvəs göstər. Çünki qəzəl hər məclisin bəzəyidir, Ağillı adamların sənətidir. Qəzəl de ki, dövrandə məşhur ola, Oxumaq da, yazmaq da asan ola*) [4, s.30].

Ancaq təəssüflə bildirmək istəyirik ki, şairin divanının dibaçəsində verilən bu nümunə janr baxımından qitə janrında olmasa da, həm nəşr olunmuş divanda, həm də sadələşdirilmiş nəsr variantında qitə kimi təqdim edilmişdir.

Füzuli aşağıdakı qitəsində onu təqlid edənlərə öz etirazını bildirərək yazır ki, iddia edən, yəni rəqib məni nəzm və nəsrə təqlid edir. Lakin o, kobud, rabitəsiz sözlərə və kədərləndirici bir zata malikdir. Şair burada öz sözlərini pəhləvanların yel kimi uçan atlarını hər yana səyirtməyinə, təqlidçiləri isə uşaq kimi ağacdan at minib cövlan edənlərə bənzədir:

*Müddəi eylər mənə təqlid nəzmü nəsrə,
Leyk namərbut əlfazü mükəddər zati var.
Pəhlivanlar, badpalər səgridəndə hər yana,
Tifl həm cövlan edər, əmma ağacdan atı var. [6, s.362]*

Şair başqa bir qitəsində isə fars dili ilə müqayisədə türkcə əruz vəznində şeir yazmağın çətinliklərindən danışır. Əruzda yazılan şeir türk tələffüzünə uyğun gəlmir, türk ləhcəsi belə nəzmi, tərkibi, yəni söz birləşmələrini, izafət tərkiblərini qəbul etmir; qəbul etdikdə isə o söz və ifadələrdən əruz vəzninə uyğun birləşmələr yaratmaq mümkün olmur. Nəticədə həmin söz və ifadələr əksər vaxt rabitəsiz və kobud alınır. Şair sonda öz qarşısında şərt qoyaraq bildirir ki, məndə bacarıq olsa, bu çətinliyi asan eyləyərdəm. Necə ki bahar gələndə tikandan gül yarpağı hasil olur:

*Ol səbəbdən farsî ləfz ilə çoxdur nəzm kim,
Nəzmi-nazik türk ləfz ilə ikən düşvar olur.
Ləhcəyi-türki qəbuli-nəzmi-tərkib etməyib,
Əksərən əlfazi namərbutü nahəmvar olur.
Məndə tovfıq olsa, bu düşvarı asan eylərəm,
Novbahar olğac tikəndən bərgi-gül izhar olur.* [6, s.362]

Həqiqətən də, Füzulinin yaradıcılığı ilə tanışlıq göstərir ki, o, sözügedən qitəsində ana dilində nəzmi-nazik (incə şeir) yaratmağın çətinliyindən şikayətlənsə də, bu dildə “incə nəzm” yaratmaq vəzifəsinin öhdəsindən ləyaqətlə, bacarıqla gəlmişdir. Təsədüfi deyil ki, orta əsrlər Azərbaycan-türk poeziya dili məhz Füzuli qələmi ilə özünün ən yüksək inkişaf mərhələsinə qədəm qoymuş oldu.

Füzulinin qitələri forma və bədii sənətkarlıq baxımından da diqqəti cəlb edir. Şairin divanına daxil olan 42 qitənin qafiyələnməsi janrın tələblərinə tam uyğundur. İyirmi dörd qitədə rədifdən istifadə edilmişdir. Nəzərə alaq ki, bəzən eyni rədifli bir neçə qitə vardır və işlənən rədiflərdə köməkçi nitq hissələri ilə yanaşı, köməkçi sözlərdən də istifadə edilmişdir. Füzulinin qitələrində işlədilən rədiflər söz tərkibi etibarilə də fərqlidir. Belə ki, onlardan iyirmi ikisi bir (“*edər*”, “*səni*”, “*sənə*”, “*degil*”, “*verməz*”, “*ancaq*”, “*görəlim*”, “*ilə*”, “*ola*”, “*olur*”, “*olmaz*”, “*olmadan*”, “*ona*”, “*etdin*”, “*etmədin*”, “*tutsan*”, “*tək*”, “*kimi*”, “*sərf*”, “*var*”), ikisi isə iki sözdən (“*eylər səni*”, “*həzər qılmazmısan?*”) ibarət rədiflərdir.

Füzulinin qitələri beyt sayına görə də müxtəlifdir. Belə ki, onlardan 11-i iki beytlik qitədən ibarətdir. Digər qitələr isə öncə qeyd edilən *böyük*, *uzun qitələrə* (*qiteyi-kəbirəyə*) uyğun gəlir. Onlardan 16-sı üç, 8-i dörd, 1-i beş, 3-ü altı, 1-i yeddi, 1-i 9, 1-i isə 16 beytdən ibarətdir. Füzulinin

*Ey vücudi-kamilin ayinədari-feyzi-həq,
Asitanın qibleyi-hacati-ərbabi-yəqin.* [6, s.352]

– beyti ilə başlayan qitəsi 16 beytdən ibarət olub, onun ən böyük qiteyi-kəbirəsidir.

Füzuli qitələrinin vəznü üzərində aparılan araşdırma göstərir ki, onlar əruzun 5 bəhrinin müxtəlif növlərində qələmə alınmışdır. Şairin qitələrinin vəznü xüsusiyyətləri ilə bağlı bəzi cəhətlərə diqqət edək. Bildiyimiz kimi, bəhrələrin növündən asılı olaraq, hər misranın qəlibi müxtəlif sayda təfəvvütlərdən ibarət ola bilər. Bu baxımdan yanaşdıqda aydın olur ki, şairin qitələrində misralar (qəliblər) bölüm kəmiyyəti üzrə iki qrupa bölünür: dördbölümlülər, üçbölümlülər. Füzulinin 37 qitəsində dördbölümlü, 5 qitəsində isə üçbölümlü qəlibdən istifadə edilmişdir. Hər iki qrupa aid nümunələrə diqqət edək.

1. Dördbölümlülər:

*Pərdə çək eybinə zülmət kimi, xəlqin daim,
Gər dilərsən ki, nəşib ola sənə abi-həyat.* [6, s.353]
fA'ilAtün fA'ilAtün fA'ilAtün fA'ilün (rəməl, IX növ)

* * *

*Həmişə dustum oldur, derəm ki, mal verib,
Qılır təbiətimi bəsteyi-əlaqeyi-mal.* [6, s.355]
məfA'ilün fA'ilAtün məfA'ilün fA'ilün (müctəs, II növ)

2. Üçbölümlülər:

*Necə bir nəfs təmənnası ilə,
Yeməkü içmək ola dilxahın.* [6, s.355]
fA'ilAtün fA'ilAtün fA'ilün (rəməl, XIII növ)

* * *

*Min ikən qədrü qiymətin bir olur,
Müztərib olsa qəlbin, ey arif! [6, s.356]
fə'ilAtün məfA'ilün fə'ilün (xəfif, I növ)*

Məlumdur ki, qəliblər keyfiyyət üzrə də müxtəlif olur: 1. Eyni bir təfilənin təkrarından əmələ gələnlər; 2. İki növ təfilədən əmələ gələnlər; 3. Üç növ təfilədən əmələ gələnlər; 4. Dörd növ təfilədən əmələ gələnlər. Füzuli qitələrində bu deyilənləri izləyək.

1. Qəliblər eyni bir təfilənin təkrarından əmələ gəlir; məsələn:

*Sədayi-ney həram olmaz, dedin, ey sufiyi-cahil,
Yelə verdin xilafı-şər'ilə namusun islamın. [6, s.361]
məfA'İlün məfA'İlün məfA'İlün məfA'İlün (həzəc, I növ)*

2. Qəliblər iki növ təfilədən əmələ gəlir; məsələn:

*Sərfi-nəqdi-ömr edib mən kəsbi-irfan etmişəm,
Əhli-dünya həm kəməli-cəhl ilə təhsili-mal. [6, s.357]
fA'ilAtün fA'ilAtün fA'ilAtün fA'ilün (rəməl, II növ)*

3. Qəliblər üç növ təfilədən əmələ gəlir; məsələn:

*Zülm ilə ağçalar alıb, zalim
Eylər ən'am xəlqə minnət ilə. [6, s.356]
fə'ilAtün məfA'ilün fə'ilün (xəfif, I növ)*

4. Qəliblər dörd növ təfilədən əmələ gəlir; məsələn:

*Mən sübhü şam dudi-dili-suznak ilə,
Bağrın kəbab edib, verərəm çərxə inqilab. [6, s.354]
məf'Ulü fA'ilAtü məfA'İlü fA'ilün (müzare, I növ)*

Onu da qeyd edək ki, dörd növ təfilədən əmələ gələn bu cür qəlibli şeir yazmaq çətindir, çünki bu qəlib dörd müxtəlif ritmli təfilənin iştirakı ilə yaranır. Ancaq Füzuli bütün yaradıcılığı boyu bu işin öhdəsindən bacarıqla gəlmiş, gözəl sənət nümunələri yaratmağa nail olmuşdur.

Füzulinin qitələrində istifadə etdiyi əruz bəhrləri içərisində birinci yeri *rəməl* bəhri tutur. Şairin 26 qitəsi *rəməl* bəhrinin müxtəlif növlərində qələmə alınmışdır. Onların 19-u (№ 1, 2, 4, 5, 7, 12, 21, 22, 24, 25, 27, 28, 29, 31, 33, 35, 40, 41, 42) ikinci (*fA'ilAtün fA'ilAtün fA'ilAtün fA'ilün*), 5-i (№ 9, 13, 23, 37, 38) yeddinci (*fə'ilAtün fə'ilAtün fə'ilAtün fə'ilün*), 1-i (№ 6) doqquzuncu (*fA'ilAtün fə'ilAtün fə'ilAtün fə'ilün*), 1-i (№ 15) isə on üçüncü (*fə'ilAtün fə'ilAtün fə'ilün*) növə aiddir.

Müzare bəhri şairin qitələri içərisində işlək olması baxımından ikinci sırada gəlir. Füzulinin bu bəhrədə 6 qitəsi var. Onların hamısı (№ 3, 10, 17, 20, 26, 39) *müzare* bəhrinin birinci növündə (*məf'Ulü fA'ilAtü məfA'İlü fA'ilün*) qələmə alınmışdır.

Həzəc və *xəfif* bəhrləri şairin qitələri içərisində işlək olması baxımından üçüncü sırada gəlir. Füzulinin qitələrindən 4-ü (№ 30, 32, 34, 36) *həzəc* bəhrinin birinci (*məfA'İlün məfA'İlün məfA'İlün məfA'İlün*) növündədir. Eləcə də şairin 4 qitəsi *xəfif* bəhrində yazılmışdır. Onlardan 3-ü (№ 14, 18, 19) *xəfif* bəhrinin birinci (*fə'ilAtün məfA'ilün fə'ilün*), 1-i (№ 11) isə dördüncü (*fA'ilAtün məfA'ilün fə'ilün*) növündə yazılmışdır.

Füzulinin qitələri içərisində *müctəs* bəhrində yazılmış 2 nümunə vardır. Onlardan 1-i (№16) *müctəs* bəhrinin ikinci (*məfA'ilün fə'ilAtün məfA'ilün fə'ilün*), digəri (№ 8) isə üçüncü (*məfA'ilün fə'ilAtün məfA'ilün fə'lün*) növünə aiddir.

Füzulinin qitələri dil-üslub və bədii sənətkarlıq xüsusiyyətləri baxımından da seçilir. Fikrin ifadəsində obrazlılıq şairin digər janrlarda qələmə aldığı örnəklərlə müqayisədə silsilə bənzətmələr şəklində olmasa da, burada da əsas ifadə vasitəsi kimi özünü göstərir. Bunu təhlilə cəlb edilən nümunələrdə, demək olar ki, əyani şəkildə görmək mümkündür.

Nəticə / Conclusion

Beləliklə, Füzulinin Azərbaycan-türk divanı ilə tanışlıq göstərir ki, o, divan ədəbiyyatımızın ən işlək olan bütün janrları ilə yanaşı, qitə janrında da bir-birindən gözəl sənət örnəkləri yaratmışdır. Şair müraciət etdiyi digər janrlarda olduğu kimi, qitə janrında da məzmun və forma baxımından seçilən örnəklər qələmə almış, onun ənənələri sonralar bir çox sənətkarlar tərəfindən davam və inkişaf etdirilmişdir. Ümumilikdə, Füzuli divan ədəbiyyatımızı təkcə qəzəl və qəsidələri ilə deyil, qitə, rübai kimi digər lirik şeir janrları ilə də zənginləşdirmişdir.

Ədəbiyyat / References

1. Ahmet Mermer, Neslihan Koç Keskin. Eski Türk Edebiyatı Sözlüğü. – Ankara: Akçağ Yayınları, 2011.
2. Fuzuli Divanı (İnceleme-Tehkitli Metin). (Hazırlayan: A.Kılınç). – İstanbul: Türkiye Yazma Eserler Kurumu Bakanlığı Yayınları, 2021.
3. Füzuli. Əsərləri. Altı cildə, I cild (Tərtib edən: H.Araslı). – Bakı: Azərbaycan, 1996.
4. Quliyev, T. Füzuli divanının dibaçəsi. “Ədəbiyyat qəzeti”, 2024, 18 may, № 18, s.30-31.
5. Məhəmməd, F. Əsərləri. Beş cildə, I c. (Tərtib edən: H.Araslı). – Bakı: Azərbaycan SSR EA Nəşriyyatı, 1958.
6. Məhəmməd, F. Əsərləri. Altı cildə, I c. (Tərtib edən: H.Araslı). – Bakı: Qərb-Şərq, 2005.
7. Rəfioglu, S. R. Füzuli (Nəşrə hazırlayan: Ataəmi Mirzəyev). Azərbaycan mühacirət ədəbiyyatı kitabxanası. III cild. – Bakı: Elm və təhsil, 2019.
8. Yekta Saraç. Biçim-Ölçü-Kafiye. – İstanbul: Gökkubbe, 2022.

Жанр гыта в азербайджано-тюркском Диване Физули

Атаами Мирзоев

Доктор филологических наук

Институт литературы имени Низами Гянджеви НАНА

E-mail: ataemi@rambler.ru

Резюме. Всеми любимейший Диван великого азербайджанского поэта Мухаммеда Физули (1494-1556) на родном азербайджанском языке прославил его во всем тюркском мире. В Диване поэта, имеются образцы, написанные, можно сказать, во всех жанрах лирической поэзии. Известно, что Физули прославился, прежде всего, как мастер газели. Газели поэта привлекают неповторимой выразительностью своего лиризма, мысли, чувств и размышлений. Особое место в Диване Физули, наравне с газелями, занимают образцы, написанные в

жанре гыта, которые привлекают внимание с точки зрения содержания, формы, художественности. Поэт, не используя, согласно традиции, тахаллус, в своих гыта создал различные по объёму образцы в этом жанре. Гыта Физули и по содержанию богатые и яркие. Помимо богатого содержания, в них содержатся общественные, нравственно-дидактические, назидательные, гуманные, поэтические и другие вопросы. Помимо указанных свойств гыта поэта, в статье они исследованы с точки зрения рифмы, редифа, формы и размера, показано, что гыта Физули привлекают внимание своей оригинальностью.

Ключевые слова: Физули, жанр, гыта, бейт, рифма, размер